

ادبی پیرو مرشد

ڈاکٹر مختار احمد عزمی

Dr. Mukhtar Ahmad Azmi

Chairman, Department of Urdu,

Minhaj University, Lahore.

Abstract:

Major (R) Syed Zamir Jafari (January 01, 2016-May 12, 1999) was a legendary Urdu poet and prose writer. He belonged to Jehlum, Pakistan. After graduation from Lahore, he served as journalist. He joined British Army as captain in WW2. He was ranked as major of Pakistan Army in 1965. Jafari served as Director of Islamabad Development Authority and Pakistan Academy of Letters. Due to his long literary, Social and defense services, he was awarded "pride of performance". He earned fame as an humorous poet and satiristic prose writer. However he had a much potential of serious writings too. He had created 18 books of poetry and 11 books of prose. He was considered unparalleled humorous writer in the second half of 20th century, well known as "literary Guru." Major Zamir Jafari Travelled a lot to patronize young writers and literary functions. Author of this article has searched new poetic dimensions of his Guru and refreshed his sweet memories

یادش بخیر، کبھی یونیورسٹیوں اور کالجوں میں طلباء و طالبات کی انجمنیں Students' unions ہوا کرتی تھیں۔ ان کے ہر سال الیکشن ہوتے تھے اور طلباء و طالبات صدر، سیکریٹری اور دیگر عہدیداران کی صورت میں اپنی قیادت خود منتخب کرتے تھے۔ مذکورہ سٹوڈنٹس یونینز اپنی جو سالانہ تقریبات منعقد کرتی تھیں، ان میں سے ایک تقریب "عدالت" کے نام سے بھی ہوا کرتی تھی۔ کبھی عوامی عدالت، کبھی قائد اعظم کی عدالت اور کبھی علامہ اقبال کی عدالت وغیرہ۔ ہم نے بھی ایک بار ایک ایسی ہی عدالت لگوائی تھی۔ عنوان تھا "ضمیر کی عدالت" (۱)

جس میں ہمارے ادبی پیرو مرشد میجر (ریٹائرڈ) سید ضمیر جعفری نے بہ طور چیف جسٹس پر فارم کیا تھا۔ ضمیر جعفری کے

نام کی نسبت سے ”ضمیر کی عدالت“ گویا ایک ذومعنی و بامعنی اور یادگار تقریب بن گئی۔

مذکورہ تقریب میں قوم کے مختلف نمائندہ طبقات کو بہ طور ملزم پیش کیا گیا تھا۔ سیاستدان، تاجر، وکلاء، پولیس اور اساتذہ پرفرد جرم عائد کی گئی تھی۔ جناب ممتاز مصطفیٰ ایڈوکیٹ آف سپریم کورٹ اور سابق نائب صدر پنجاب بار کونسل، وکلاء کے وکیل صفائی تھے۔ نامور دانشور اور پنجاب پروفیسرز ایسوسی ایشن کے نمائندہ پروفیسر رشید احمد انگوی، اساتذہ کے وکیل صفائی تھے۔ اسی طرح باقی طبقات کے لیے بھی نامی گرامی شخصیات بہ طور وکلاء استغاثہ و وکلاء صفائی مدعو کی گئی تھیں۔ وکلاء استغاثہ کا بنیادی موقف یہ تھا کہ یوں تو پوری قوم اپنے ضمیر کی عدالت میں شرمندہ ہے مگر مذکورہ طبقات نے خاص طور سے قوم کے اعتماد کو ٹھیس پہنچائی ہے۔ فاضل اعزازی چیف جسٹس نے ۴ گھنٹے تک فریقین کے دلائل سننے کے بعد جو فیصلہ دیا، اُس میں اساتذہ کو نہ صرف باعزت بری کر دیا بلکہ انہیں عدالت میں بلانے پر ندامت کا اظہار کیا۔ اس موقع پر سید ضمیر جعفری کا چہرہ متمار ہا تھا۔ وہ اساتذہ کو عدالت کے کٹہرے میں دیکھ کر بہت رنجیدہ تھے۔ ضمیر جعفری کا وہ جلالی چہرہ آج تیس برسوں کے بعد بھی میری نگاہوں میں زندہ ہے۔ وہ غضب ناک لہجے میں کہہ رہے تھے کہ اساتذہ نے اپنا کردار اپنی اوقات سے بڑھ کر ادا کیا ہے۔ ہمارے پاس اگر کچھ بچ گیا ہے تو وہ صرف اساتذہ کرام ہی کی بدولت ہے۔

اس موقع پر، میں نے پہلی بار ضمیر جعفری کو جلالی کیفیت میں دیکھا۔ اس سے پہلے اُن کی ہنسی مسکراتی اور مزاح کے پھول بکھیرتی ہوئی مشاعراتی تصویر میری نگاہوں میں تھی۔ جیسے اُن کا یہ شعر:

اُس نے کی پہلے پہل پیمائش صحرائے نجد
قیس تھا دراصل اک مشہور پٹواری کا نام

اب اُن کی جلالی تصویر نے مجھے اُن کی جمالی تصویر کے مقابل لاکھڑا کیا تو میں سوچنے لگا کہ اصل کیا ہے؟ یہ جلالی بابا جو عالم جذبات میں اساتذہ کے حق میں بلند آہنگی سے خطاب کر رہا ہے یا وہ مزاحیہ شاعر جو کہتا ہے:

شوق سے نورِ نظر، لُختِ جگر پیدا کرو
ظالمو! تھوڑی سی گندم بھی مگر پیدا کرو
میں بتاتا ہوں زوالِ اہلِ یورپ کا پلان
اہلِ یورپ کو مسلمانوں کے گھر پیدا کرو

پھر خیال آیا کہ سچا مزاح تو آنسوؤں ہی سے پیدا ہوتا ہے۔ بہ قول غالب دل محبِ گریہ و لب آشنا خندہ ہے۔ ہمارا مجلسی تبسم ہمارے غموں کا ترجمان نہیں ہوتا۔ ہمیں ایک چہرے پہ کئی چہرے سجانے پڑتے ہیں۔ ضبطِ غم کے ساتھ لبِ خنداں، ایک اعلیٰ آدرش سمجھی جاتی ہے۔ بہ قول حفیظ ہوشیار پوری:

جن کے ہونٹوں پہ ہنسی، پاؤں میں چھالے ہوں گے
ہاں وہی لوگ ترے چاہنے والے ہوں گے

سید ضمیر جعفری بھی ذاتی اور اجتماعی غموں کو حالات کی کٹھالی میں پگھلا کر مسکراہٹوں کا روپ دیتے رہے اور زندہ حرف لکھتے رہے۔ دوسری جنگِ عظیم کے موقع پر بے بسی کی تصویر ملاحظہ کیجئے:

چھوٹی سی ایک ہٹ میں بسیرا ہے آج کل
فردی بشر نہیں ہے بیڑ ہے آج کل

یہاں ایک اور دلچسپ بحث سامنے آتی ہے کہ اردو ادب کے بیشتر نامور مزاح نگاروں کا تعلق آخر مسلح افواج ہی سے کیوں ہے؟ یا یہ کہ ماشل لا اور کھٹن کے زمانے میں، مزاح نگاری، علامت اور تجریدیت کو فروغ کیوں ملتا ہے؟ اب اس کا جواب کچھ اتنا مشکل بھی نہیں رہا۔ جب انسان کسی مصیبت میں گرفتار ہو جاتا ہے تو پھر وہ روتا ہے یا ہنستا ہے۔ ہنسی اور غم، دراصل ایک ہی تصویر کے دو رخ ہیں۔ دونوں دراصل ایک ہی دُور جذبہ کے دو اظہار ہیں۔ تاریخ ادب گواہ ہے کہ نادر شاہ درانی، احمد شاہ ابدالی اور مرہٹوں کے حملوں اور خوف کے زمانے میں ایہام گوئی کی تحریک کو فروغ ملا۔ پاکستان میں بھی زیادہ تر، آمریت کے ہی دنوں میں مزاح اور علامت نگاری میں اظہار ہوا ہے۔ اس حوالے سے نفسیات کا مسلمہ ”قانونِ تلافی“ بھی اپنا کام دکھاتا ہے۔ اپنا پردہ رکھنے یا کھار سس کرنے کے لیے ایک لکھنے والا کبھی مزاح، کبھی رقت، کبھی ایہام، کبھی ابہام، اشاریت اور علامت و تجرید سے کام لیتا ہے۔ یہ قول ڈاکٹر انور سدید:

”ایہام کے فروغ میں فطرت کے قانونِ تلافی کا بھی خاصا عمل دخل نظر آتا ہے۔۔۔۔۔“

سلطنتِ مغلیہ کے آخری دور میں تلواریں کند اور الفاظ تیز ہو گئے تھے۔“ (۲)

سید ضمیر جعفری ضلع جہلم کے گاؤں چک عبدالحق میں یکم جنوری ۱۹۱۶ء میں پیدا ہوئے۔ گورنمنٹ ہائی سکول جہلم سے میٹرک، گورنمنٹ کالج کیمبل پور سے انٹر میڈیٹ اور تاریخ ساز ادارے گورنمنٹ اسلامیہ کالج لاہور سے بی اے کیا۔ کیمبل پور کے زمانے میں وہ ضمیر حسین درد کے نام سے لکھتے تھے۔ بعد میں ضمیر جعفری ہو گئے۔ عملی زندگی کا آغاز صحافت سے کیا۔ شیرازہ، احسان اور سدا بہار جیسے اخبارات و رسائل سے وابستہ رہے۔ فوج کے شعبہ تعلقات عامہ جائن کیا تو ۱۹۴۵ء میں دوسری جنگ عظیم کا آغاز ہو گیا اور ان کو فوج میں کمیشن مل گیا۔ کیپٹن کی حیثیت سے جنوب مشرقی ایشیا کے مختلف محاذوں پر دادِ شجاعت دی۔ ۱۹۴۸ء میں واپس آئے اور دوبارہ روزنامہ ”باؤشال“ کے ایڈیٹر کے طور پر قسطاں و قلم سنبھال لیا۔ بار، دگر فوج میں شمولیت اختیار کی اور ۱۹۶۵ء کی پاک بھات جنگ میں بہ طور میجر مادرِ وطن کی حفاظت کا فریضہ انجام دیا۔ ریٹائرمنٹ کے بعد اسلام آباد کے ترقیاتی ادارے سے وابستہ ہو گئے۔ اکادمی ادبیات پاکستان سے بھی وابستہ رہے۔ اُن کی اعلیٰ علمی، ادبی اور قومی خدمات کے اعتراف کے طور پر ۱۹۸۵ء میں انھیں صدارتی تمغہ حسن کارکردگی سے نوازا گیا۔ ۱۲ مئی ۱۹۹۹ء کو وفات پائی، ادب کی دُنیا میں وہ ادبی پیر و مرشد کہلاتے تھے۔ اُن کی نمایاں ترین پہچان ایک مزاح نگار کی ہے۔ انہوں نے شعری اور نثری دونوں طرح کے مزاح میں زبان و بیان کے جوہر دکھائے۔ ہیں۔ ”مافی الضمیر“ شعری مزاح کا شاہکار ہے۔ اس کے دیباچہ میں وہ لکھتے ہیں:

”اس کتاب کی سب سے بڑی خصوصیت یہ ہے کہ یہ کتاب مصنف کی زندگی ہی میں کچھ اس

طرح شائع ہو رہی ہے جیسے مصنف کے انتقال کے بعد شائع ہوتی۔“ (۳)

کالج کے زمانے میں یہ کتاب ہر وقت میرے پاس رہا کرتی تھی۔ بہت سے اشعار زبانی یاد تھے اور میں مزے لے

لے کر دوستوں کو سناتا رہتا تھا:

آدمی نیچے کہیں منہ دیکھتا ہی رہ گیا
اتنا اونچا لے گیا جینے کا معیار آدمی

تیرے کوچے میں یوں کھڑا ہوں میں
جیسے ہاکی کا گول کیپر ہوں

.....

علم الماری کا مکتب چار دیواری کا نام
ملٹن اک لٹھا ہے، مومن خان پنساری کا نام

سید ضمیر جعفری کا مزاح اُن کے سچے کرب سے پھوٹتا ہے۔ ”مسدس بدحالی“ پیروڈی کے رنگ میں لکھی گئی ہے۔ ”ولایتی زعفران“ انگریزی مزاحیہ نظموں کے تخلیقی تراجم پر مشتمل مجموعہ ہے۔ اس کے علاوہ ضمیر ظرافت، سرگوشیاں، نغمہ زنجیر، بے کتابے، شناخت پریڈ اور دست و داماں شعری مزاح کی کتابیں ہیں۔ طنزیہ اور مزاحیہ نثر میں اُن کی ڈائری (روزنامہ) اور کالم ”ضمیر حاضر ضمیر غائب“ اہم ہے۔ اُن کا طنزیہ و مزاحیہ کل کلام اب ”نشاط تماشا“ کے نام سے شائع ہو چکا ہے۔ ضمیر جعفری طنز سے زیادہ مزاح کے خوگر ہیں۔ وہ نوک سوزن کی بجائے دلبرانہ گدگدی سے کام لیتے ہیں۔ اس حوالے اُن کا کہنا ہے:

”میں طنز کو مزاح کا جوواں بھائی سمجھتا ہوں۔ اس بات کا بھی قائل ہوں کہ اس کے بغیر حقیقت پسندی کا عنصر پنپنے نہیں پاتا۔ بلکہ یہ بھی کہ اگر مزاح میں سے طنز کو خارج کر دو تو باقی چرپی یا چرب زبانی رہ جاتی ہے۔ مزاح بذات خود بھی جمعہ کے بازار میں رہتا ہے۔ میں طنز کو تنقید و کفن پہنا کر میدان جنگ میں اتارنے کا قائل نہیں ہوں۔ وہ بے شک لڑے مگر ہاتھ میں تلوار نہ ہو۔۔۔ طنز کی تلخی مزاح کو بد مزہ اور ننگ چڑھا کر دیتی ہے جو مزاح دوسروں کو خوش نہیں کرتا وہ میری نظر میں مزاح نہیں۔“ (۴)

ہمارے اجتماعی دکھ ہوں یا انفرادی محرومیاں، تہذیب نو کا ہنگامہ ہو یا پرانی قدروں کا نوحہ، معاشی عدم مساوات ہو یا مذہبی تنگ نظری، ضمیر جعفری کا لہجہ طنز کی نشتریت کی بجائے خوشگوار غور و فکر سے مملو ہوتا ہے۔ اُن کے درج ذیل اشعار دیکھئے:

سج رہی تھی جس جگہ پر کل کتابوں کی دکان
اس جگہ اب لکڑیوں کا ٹال دیکھا جائے گا

.....

کس کس ہنر میں آج ترقی نہیں ہوئی
کیا کیا شرف بشر پہ اتارا نہیں گیا

.....

گھر میں کل بینکن کے بھرتے میں جو مرچیں تیز تھیں
اس میں بھی ہو گا بڑا بھاری قصور انگریز کا

ضمیر جعفری بیسویں صدی کے نصف آخر میں اردو مزاح نگاروں کے سرخیل سمجھے جاتے تھے اور انھوں نے اس ذمہ

داری کو خوب نبھایا۔ کوئی ادبی محفل اُن کے بغیر نہ جیتی تھی اور وہ دور دراز کا سفر کر کے بھی ادبی تقریبات کا حصہ بنتے تھے۔ یہ ۱۹۸۰ء کی دہائی کی بات ہے کہ جب نامور مزاح نگار یونس بٹ کے پہلی کتاب ”شناخت پریڈ“ کی تعارفی تقریب ہوٹل آواری، لاہور میں منعقد ہوئی۔ اس میں شرکت کے لیے سید ضمیر جعفری خصوصی طور پر اسلام آباد سے تشریف لائے۔ اس مضمون کے آغاز میں جس تقریب کا ذکر کیا گیا ہے اس میں شرکت کے لیے بھی پیرومرشد نے عالم پیری کے باوصف اسلام آباد سے ملتان بائی ایئر اور پھر وہاں سے ۳۰۰ کلومیٹر کا سفر ایک کیری ڈبہ میں طے کیا۔ اللہ تعالیٰ نے اُن کو فوجی زندگی کی مشقتوں سے اسی لیے گزارا تھا کی وہ بڑھاپے میں بھی جوانوں کی سی چستی پھرتی سے کام لیتے رہیں۔ اگرچہ آخری عمر میں وہ فربہ ہو گئے تھے لیکن کسرتی جسم اور جوانی کی فوجی مشقتوں نے جہاں اُن کو مزاح کے لیے خام مواد مہیا کیا وہیں انھیں عام شاعروں اور ادیبوں کے مقابلے پر چاک و چوبند رکھا اور وہ طنز و مزاح کے پھول بکھیرتے رہے:

مسلمانوں کے سر پر خواہ ٹوپی ہو نہ ہو لیکن
مسلمانوں کے سر سے بوئے سلطانی نہیں جاتی
خداوند! یہ تیرے سادہ دل بندے کدھر جائیں
کہ پیدا ہو گئے ہیں اور حیرانی نہیں جاتی
جہاں تک کثرتِ اولاد نے پہنچا دیا ہم کو
وہاں تک بندہ پرور نسلِ انسانی نہیں جاتی
میری دشواری کا کوئی حل مرے چارہ گرو
جلد تر، آسان تر اور مختصر پیدا کرو
حضرتِ اقبال کا شاہیں تو ہم سے اڑ چکا
اب کوئی اپنا مقامی جانور پیدا کرو

تمثال گری یا امجری کمال فن کا تقاضا کرتی ہے اور ضمیر نے اسے خوب استعمال کیا ہے۔ طارق سلطان کا خیال ہے:

”ضمیر جعفری کا طنز ان کے گہرے مشاہدے، تجربے اور گہری بصیرت سے پھوٹتا ہے۔ وہ جامد اشیا اور غیر مرئی عناصر سے بھی متحرک تصویریں اخذ کرنے کا ہنر جانتے ہیں۔ یہاں اُن کا قلم بے مثال تمثال گری سے آنکھوں کے سامنے ایسے مناظر لے آتا ہے جنہیں بظاہر محسوس تو کیا جاسکتا ہے مگر انھیں اظہار کا پیرایہ دینا کچھ آسان نہیں۔“ (۵)

ہماری نظروں کے سامنے، دن رات ایسے بے شمار مناظر آتے ہیں جن پر سنجیدہ رد عمل دینا بہت آسان مگر ان کے مضحک پہلوؤں کو دیکھنا اور دکھانا مشکل ہوتا ہے۔ ایسے موقع پر ضمیر جعفری کی مشافی قلم کام آتی ہے۔ اُن کے کلام سے ایسی متعدد مثالیں پیش کی جاسکتی ہیں۔ مثلاً عید ملن، صاحبِ اولاد سڑکیں، اک ریل کے سفر کی تصویر کھینچتا ہوں، ضمیر کا گھر، ایک بس کا سفر (نہ بس چل رہی ہے نہ بس چل رہا ہے)، مجھے ذوقِ تماشا لے گیا تصویر خانوں میں، روزے سے ہوں، شہر کا بڑا بازار، بلفے ڈنر، سابق منسٹر، پرائی موٹر، یہ کوہاٹ ہے،، وبائے الاٹمنٹ اور دو بہرے شناساؤں کی ملاقات وغیرہ۔ اُن کی کچھ نظموں کے اقتباسات

ملاحظہ کیجئے:

اُس نے کہا، آداب کرتا ہوں، کہو کیا حال ہے
 اِس نے کہا تھیلے میں دو رومال ہیں اک تھال ہے
 اُس نے کہا انساں میں اب ذوق ہمدردی بھی ہے
 اِس نے کہا ہم کیا کریں کھانسی بھی، سردی بھی ہے
 اُس نے کہا کچھ پیٹ بڑھ آیا ہے پچھلے سال میں
 اِس نے کہا، بریڈر گلزار ہیں چکوال میں (۶)

.....

ہر سمت ہے بلند صدائے الاٹمنٹ
 ہائے الاٹمنٹ، تو وائے الاٹمنٹ
 دنیا بھی ہے اور دین و لائے الاٹمنٹ
 اب لوگ جی رہے ہیں برائے الاٹمنٹ
 بندے کا اب خدا ہے خدائے الاٹمنٹ (۷)

غالب کی زمین ضمیر جعفری کی پیروڈی قابلِ داد ہے:

شب کو دلیہ دلا کرے کوئی
 صبح کو ناشتہ کرے کوئی
 اس کا بھی فیصلہ کرے کوئی
 کس سے کتنی حیا کرے کوئی
 سوچتا ہوں کہ اس زمانے میں
 دادی اماں کا کیا کرے کوئی

.....

مہذب بیبیوں کا رقص جاری ہے جہاں میں ہوں
 مودب شوہروں پر وجد طاری ہے جہاں میں ہوں
 گو زندگی کے ساتھ ہیں شرمندگی کے ساتھ
 کوٹھی ہے ساتھ کار کے، روٹی ہے گھی کے ساتھ
 دونوں کو اُن کے ذوقِ مرّوت کی داد دو
 راشد کے گھر میں شامِ غزل، جعفری کے ساتھ (۸)

.....

.....

بہادور و سلام ہے، دلاور و سلام ہے
 وطن کی آزاد سرحدوں پر وطن کے نعمات گار ہے ہیں
 یہ شیر موت کی نگاہوں سے نگاہیں ملار ہے ہیں
 لپکتے ٹینکوں کے سامنے مطمئن کھڑے مسکرا رہے ہیں
 وطن بیٹے فقط وہی ہیں، وطن کے جو کام آر ہے ہیں
 بال شاپین و پیر شہباز کو میرا سلام
 غازیوں کے جذبہ پُر واز کو میرا سلام
 تم سے غیرت کی حرارت تم سے آزادی کا نور
 تم بڑھاپے کے سہارے تم جونی کا غرور
 ”زبور وطن“ اور ”میرے پیار کی سرزمین“ وطن سے محبت کی پُر جوش داستان ہے۔ اس کے ہر شعر اور ہر مصرعے سے
 ایک سرشاری نکلتی ہے

مری دھن، مری چھا
 مری پاک زمیں
 میرا نم، میرا دم، میری جان ہے تُو
 مری پت، میری چھب، مری جان ہے تُو
 مری جان ہے تُو
 سدا سکھ جیوے، سدا خوش تھیوے (۱۲)
 ان ملی نعموں میں جوش، ولولہ بصیرت نغسگی کا نور ہے۔ بعض نعمات تو فوجی دھن کی مطابقت میں لکھے گئے ہیں جن میں
 فوجی پریڈ کی گونج سنائی دیتی ہے:

بہادور، دلاور و
 بڑھے چلو، بڑھے چلو
 سپاہیو، فدائیو
 دلاور و۔ بہادور و
 بڑھے چلو، بڑھے چلو

سید ضمیر جعفری کی سنجیدہ شاعری میں پاک سرزمین کے دلربا خطہ پوٹھوہار کی محبت، حضرت سلطان العارفین کی شاعری
 اور حضرت میاں محمد بخش کی شاعری کی مہک بھی شامل ہے۔ ضمیر جعفری نے کمال مہارت سے ان کے تراجم کیے ہیں۔ اُن کی
 سنجیدہ شاعری جو اہل ذوق سے پوشیدہ رہی ہے، اپنے اندر گہرائی اور گیرائی رکھتی ہے۔ ڈاکٹر محمود الحسن کہتے ہیں:
 ”۔۔۔ (اس شاعری میں) جنگ عظیم کی کرہنا کی بھی ہے، تقسیم کے وقت غارتگری بھی،

عوام الناس کی بے سروسامانی بھی ہے اور ظلم و ستم کی قہر نشانی بھی۔ گویا یہ درد بھرے لہجے کی شاعری ہے جو ہم سبھوں کے قریہ جاں سے بھی قریب ہے اور اس کی ترجمان اور یہی ضمیر جعفری کے سنجیدہ قلم کی عظمت کی دلیل ہے۔“ (۱۳)

المیہ مشرقی پاکستان کے حوالے سے مثنوی ”گنر شیر خاں“ اہمیت کی حامل ہے جس کا مرکزی کردار پاک فوج کا ایک جوان ہے جو پاک فوج کے جوانوں کا ایک نمائندہ کردار ہے۔ گنر شیر خاں بالآخر اپنے وطن پر قربان ہو جاتا ہے:

رفیقوں نے ڈھونڈا یہاں اور وہاں

نہ دیکھا کسی نے مگر شیر خاں

کہ وہ آخرِ شام کام آ گیا

شہادت کا جام اُس کے نام آ گیا

سید ضمیر جعفری کا کہنا ہے ”یہ مثنوی المیہ مشرقی پاکستان کا نوحہ ہے۔ یہ کم و بیش ۱۵ برس میں وقفوں کے ساتھ مکمل ہوئی۔“ (۱۴) اس سے اندازہ لگایا جاسکتا ہے کہ ایک مزاح لکھنے والا صرف مسکراتا ہی نہیں بل کہ برس ہا برس تک روتا بھی ہے۔ بریگیڈر آئی آر صدیقی لکھتے ہیں:

”ضمیر کی طویل مثنوی ”گنر شیر خاں“ اپنے موضوع اور بیان کے اعتبار سے بے مثال ہے۔“ (۱۵)

ایک فوجی کی حیثیت سے وطن کی محبت اور مادرِ وطن کا دفاع ضمیر کے نزدیک سب سے بڑھ کر ہے۔ اس حوالے انھوں نے قابلِ قدر ادب تخلیق کیا ہے۔ یہ ہر غیرت مند بیٹے کا فرض ہے کہ وہ مادرِ وطن عزت و آبرو کا محافظ ہو لیکن اگر وہ فوجی ہو تو پھر یہ کا فرض منصبی بھی بن جاتا ہے۔ ضمیر نے یہ فرض بخوبی نبھایا ہے۔

ضمیر جعفری کی سنجیدہ شاعری کا ایک پُرکشش رخ ان کی غزل بھی ہے جس میں کلاسیکی رچاؤ بھی ہے اور جدت کی چمک بھی۔ ”کھلیان“ میں ان کی غزلیں، نظمیں اور قطعات شامل ہیں۔ احساسِ تنہائی اور غریب الوطنی کی تڑپ نمایاں ہے۔ نادر تشبیہات، استعارات اور تمثالیات کے ساتھ ضمیر کا رنگِ سخن نمایاں ہے:

ہر پیکر اک سایہ سا

سارا شہر پر ایسا

دنیا صحرا کا دریا

پانی کو ترسایا تھا

اونچے اونچے محلِ منارے، دل اندر دیوارِ ضمیر

میرے بیٹو! شہر نہ رہنا، شہر کے لوگ اکیلے ہیں

ناصر کاظمی اور منیر نیازی کی طرح ضمیر کے ہاں غم اور حزن کی کیفیت دائمی نہیں ہے البتہ اس میں پھیلاؤ ہے۔ یہ افرادی

غم سے اجتماعی غم بن جاتا ہے:

بہت کم ملی زندگی میں ضمیر
وہی چیز جو ہم نے چاہی بہت
سانے بھی زندگی کا حوصلہ دیں گے مجھے
عزمِ محکم ہے تو دریا راستہ دیں گے مجھے
تلخ و شیریں واقعات اور جھلملاتی یادیں ہماری زندگی اور شاعری کا اثاثہ ہیں۔ ضمیر بڑی خوبصورتی سے انہیں شعر کا
پیرہن عطا کرتے ہیں:

جب بھی یاد آئیں کبھی صورتیں دلداروں کی
جم گئیں خیالوں میں محفلیں ستاروں کی
اب بھی دل میں سنتا ہوں چاپ اپنے بچپن کی
جیسے دور جنگل میں گونج آبشاروں کی
وہ بالعموم چھوٹی بحر کا انتخاب کرتے ہیں اور اس جادو بھر دیتے ہیں:
اس کے سر پر تاج نہ رکھنا
جس کا دل دریا نہیں ہوتا
اے بے رحم زمانے تیرا
کوئی تیر خطا نہیں ہوتا
نئے زمانے کے احوال و آثار بارے کہتے ہیں:

مے خانے کودے کرووٹ
مسجد میں تقریر نہ کر
رک گئی انسانوں کی سانس
شہر نئے تعمیر نہ کر

وہ بلاشبہ ایک پختہ فکر اور پختہ فن شاعر تھے۔ لفظوں کے استعمال کا قرینہ آتا تھا۔ بعض اوقات تکرار لفظی، مترادف
اور متضاد الفاظ سے موضوع کو نمایاں کرتے ہیں:

بے نیازی ، بے رنجی ، بیگانگی ، آوارگی
کیسے کیسے اجنبی رستوں سے ہم اُن تک گئے

ضمیر کے ہاں پنجابی الفاظ کا اردو شاعری میں فنکارانہ اظہار بھی ملتا ہے۔ وہ اس امر سے واقف تھے کہ قومی زبان کو اگر
مقامی زبانوں کی کمک نہ ملے گی تو وہ مرجھا جائے گی:

اس دل کو کیا غم جو ہر دم
ترے نام کی پیگ الارے گا

میزان وفا میں کون تھا کم

یہ قصہ کون بتا رہے گا

مہاجر (ریٹائرڈ) سید ضمیر جعفری، بلاشبہ ایک کامیاب انسان، محب وطن پاکستانی، مہذب فکرمسلمان، بہادر فوجی افسر، منفرد نثر نگار اور مقبول شاعر تھے۔ اسی لیے اہل ادب نے انھیں ”ادبی پیر و مرشد“ مانا ہے۔ وہ اپنے بڑوں کے لیے حد درجہ مؤدب، ہمعصروں کے لیے سراپا اخلاص اور چھوٹوں کے لیے شجر سایہ دار تھے:

بنا کردند خوش رسم بجاک و خون غلطیدن

خدا رحمت کند این عاشقان پاک طینت را

حوالہ جات و حواشی

- ۱۔ ”عدالت“ کے نام پر تقریبات عام طور پر یونیورسٹیوں اور کالجوں میں ہوتی تھیں مگر ہم نے اسے ایک علمی و ادبی فورم ”روہی رنگ، رحیم یار خاں“ کے تحت ۲۳ مارچ ۱۹۸۸ء کو منعقد کیا تھا۔ جناب سید ضمیر جعفری اس میں شرکت کے لیے بہ طور خاص اسلام آباد سے رحیم یار خاں تشریف لائے تھے۔ اس تقریب کا مہتمم اور کمپیئر راقم الحروف تھا۔ مہاجر سید ضمیر جعفری کو اسلام آباد سے لانے میں ریڈیو پاکستان اسلام آباد کے سابق ڈائریکٹر جنرل جناب سرفراز خاں نے خصوصی تعاون کیا تھا۔
- ۲۔ سدیدانور، ڈاکٹر، اردو ادب کی تحریکیں، لاہور: انجمن ترقی اُردو پاکستان، ۱۹۹۱ء، ص: ۲۱۰
- ۳۔ ضمیر جعفری، سید، مافی الضمیر، لاہور: مکتبہ اردو ڈائجسٹ، ۱۹۷۰ء، ص: ۱۳
- ۴۔ مسعودانور، شایخ تبسم، راولپنڈی/اسلام آباد: سن، ص: ۱۱۶
- ۵۔ سلطان، طارق، مقالہ اردو ادب اور عساکر پاکستان، لاہور: مخزن و نہ لاہری منہاج یونیورسٹی، ۲۰۱۹ء، ص: ۱۲۴
- ۶۔ ضمیر جعفری، مافی الضمیر، راولپنڈی: راول مطبوعات، ۱۹۸۵ء، ص: ۵۶
- ۷۔ ایضاً، ص: ۶۹
- ۸۔ ایضاً، ص: ۵۶
- ۹۔ ایضاً، ص: ۶۴
- ۱۰۔ ضمیر جعفری، نشاط تماشا، لاہور: سنگ میل پبلی کیشنز، ۱۹۹۳ء، ص: ۱۴
- ۱۱۔ اے۔ ایس رحمن، پیش لفظ: لہو رنگ، لاہور: مکتبہ کارواں، ۱۹۵۶ء، ص: ۸-۹
- ۱۲۔ ضمیر جعفری، زبور وطن، لاہور: مکتبہ کارواں، ۱۹۸۲ء، ص: ۲۳
- ۱۳۔ محمود الرحمن، ڈاکٹر، مضمون مشمولہ: قریہ جاں، از ضمیر جعفری، اسلام آباد: دوست پبلی کیشنز، ۲۰۰۳ء، ص: ۱۲
- ۱۴۔ ضمیر جعفری، گرشیر خاں، اسلام آباد: دھن پوتھو باراکڈی، ۱۹۷۷ء، ص: ۷
- ۱۵۔ ایضاً، ص: ۱۳۹